

မာတိကာ

- ဝန်ခံချက်
- ကမ္ဘာကျော် တရားခွင်လျှောက်လဲချက်များ နိဒါန်း
- ၁။ ဖိဒဿ်ကတ်စရိတ်
  - မွန်ကားဒါး စစ်ဌာနချုပ်ကို ဝင်စီးမှု (နိုင်ငံတော်ပုန်ကန်မှု) တွင် ကိုယ်တိုင်လျှောက်လဲချက်
- ၂။ ရောဘတ်အိပ်ချ်ဂျက်ဆင်
  - နယူးဂျွန်စတိတ် စစ်တရားခွင်တွင် နိဂုံးချုပ် လျှောက်လဲချက်
- ၃။ ဂျော်ဂျီဒီမီထရော့စ်
  - ရိုင်းစတက်လွတ်တော် မီးရှို့မှု တရားခံအဖြစ် ထုချေလျှောက်လဲချက်
- ၄။ ကလဲရင့် ဒါရိုး
  - စွဲ လူသတ်မှုတွင် နီဂရိုးများအတွက် တရားမျှတမှုရရှိရန် လျှောက်ထားခြင်း
- ၅။ မဟတ္တမနီ
  - အစိုးရကို အကြည်ညိုပျက်စေမှုအတွက် ထောင်ဒဏ်ချမှတ်ခြင်းကို အယူခံခြင်း

|   |     |
|---|-----|
| ၆။ အမီးလ် နိုလာ   | ၁၇၉ |
| - ဒရော့ဖတ်စ် အမှုနှင့်ပတ်သက်ပြီး သူ၏ ရေးသားချက်များအပေါ်အသရေမျက်မှူဖြင့် တရားစွဲဆို စစ်ဆေးရာ၌ ဂျူရီလူကြီးများ ရှေ့မှောက်တွင် တင်ပြလျှောက်လဲချက် |     |
| ၇။ ဂျွန်ဘရောင်း   | ၁၉၉ |
| - နီဂရိုးများအား ကျွန်ုပ်တို့ရှင်များလက်မှ လှူပူ၍ လွတ်ပစ်သော အမှုနှင့်ပတ်သက်၍ ကိုယ်တိုင်လျှောက်လဲချက်   |     |
| ၈။ ဒယ်နီယယ် ဝက်စတား   | ၂၀၅ |
| - ကုန်သည်ကြီး ဂျိုးဇက်ဂိုက်ကို လုပ်ကြံသတ်ဖြတ်မှုနှင့်ပတ်သက်၍ တရားခွင်တွင် အစိုးရရှေ့နေအဖြစ် နိဂုံးချုပ် လျှောက်လဲချက်                           |     |
| ၉။ ရောဘတ် အင်းမက်   | ၂၆၉ |
| - အိုင်ယာလန် သူပုန်အမှု   |     |
| ၁၀။ ဂျိုးအော့စ်အတ်  | ၂၈၃ |
| - သူ့အား မိစ္ဆာဒိဋ္ဌိ ရွာသူစုန်းမအဖြစ် စွဲချက်တင်ထားသော တရားရုံးတွင် ကိုယ်တိုင်သက်သေထွက်ဆိုချက်   |     |
| ၁၁။ ဆိုကရေတီး   | ၃၀၃ |
| - ဆိုကရေတီး၏ ချေပလျှောက်လဲချက်  |     |

ကမ္ဘာကျော် တရားခွင် လျှောက်လဲချက်များ နိဒါန်း

တရားခွင် ဖြစ်ရပ်တို့သည် လူ့လောကဇာတ်ခုံတွင် စိတ်ဝင်စားဖွယ်ရာ အကောင်းဆုံးသော ဇာတ်လမ်းများဖြစ်ကြသည်။ အသက်တစ်ရာ မနေရ၊ အမှုတစ်ရာ တွေ့ရတတ်သော လူ့ဘဝတွင် လူတို့သည် ဘဝ တစ်လျှောက်လုံး အနည်းနှင့်အများ အမှုပြဿနာများနှင့် ရင်ဆိုင်ကြ ရသည်။ ထိုမှခင်းတို့သည် တရားရုံးသို့ရောက်သည်လည်း ရှိ၏။ မရောက်သည်လည်းရှိ၏။

လူလူချင်း စီးပွားရေး၊ နိုင်ငံရေး၊ လူမှုရေးအရ အငြင်းပွားနေရ သော ပဋိပက္ခတို့သည် သမိုင်းတစ်လျှောက် အတောမသတ်အောင် ဖြစ်ခဲ့ရသည်။ နေ့စဉ်နှင့်အမျှ တရားခွင်တို့တွင် ထိပ်ရိုက်ခေါင်းကွဲ၊ လင်ကွာ မယားကွာမှသည် လူသတ်မှု၊ နိုင်ငံသစ္စာဖောက်မှု၊ ပုန်ကန်မှု စသည်ဖြင့် အမှုသေး အမှုကြီးပေါင်း ခုံလင်စွာ လူ့ဇာတ်လမ်း တကယ့် ဖြစ်ရပ်တို့ကို တွေ့မြင်နိုင်သည်။ ထို့ကြောင့် တရားခွင်ဖြစ်ရပ်တို့သည် လူတို့၏ တကယ့်ဖြစ်ရပ်များလည်း ဖြစ်သည်။ စိတ်ဝင်စားစရာ အကောင်းဆုံးသော လူ့ဇာတ်လမ်းများလည်း ဖြစ်သည်။

တရားခံရှေ့နေသည် သူ့အမှုသည်အား ကြိုးစင်ပေါ်မှ ဆွဲချနိုင် ရေးအတွက် အသံတစာစာနှင့် လျှောက်လဲနေသည်ကို ကြားနိုင်ပါ

သည်။ တွေ့နိုင်ပါသည်။ သူ၏စကားလုံးတိုင်း စကားလုံးတိုင်းသည် တရားခံ၏လည်ပင်း၌ စွပ်ထားသော ကြိုးကွင်းကို လှီးဖြတ်နေသော စားချက်နှင့် တူပါသည်။

တရားလိုရှေ့နေသည် တရားခံအား ထောင်ချောက်တွင်းသို့ အာဂမယုတ္တိ၊ သဘာဝယုတ္တိတို့ဖြင့် ပိတ်မမ်းနေသည်။ သူ၏ လျှောက်လဲချက် စကားလုံးတိုင်း စကားလုံးတိုင်းသည် တရားခံအား ရုန်းမလွတ်နိုင်အောင် ရစ်ပတ်နေသည့် ကြိုးစွဲများနှင့် တူပေသည်။

ဤသို့ဖြင့် တရားခွင်ဇာတ်ခုံတွင် လူတို့သည် ကြေကွဲစရာ၊ ဝမ်းနည်းစရာ၊ တုန်လှုပ်စရာ၊ နည်းယူစရာ၊ သံဝေဂရစရာ စသည် တို့ဖြင့် ရသမျိုးစုံ ပါဝင်သော ဇာတ်ကြီးများကို ကပြနေပါသည်။

ရက်စက်ယုတ်မာသော လူသတ်သမား ရာဇဝတ်ကောင်သည် သူ့ကျွေးမွေးစဉ်အခါက ဘီလူးသဘက်ကဲ့သို့ ရက်စက်ခဲ့၏။ ဝံပုလွေ ကဲ့သို့ ကောက်ကျစ်ယုတ်မာခဲ့၏။ သို့သော် တရားခွင်တွင်မူ သူသည် အပြစ်ကင်းသော သိုးငယ်ဟန်ဖြင့် အသနားခံနေသည်။

စင်မြင့်ပေါ်က တရားသူကြီးသည် သူ့ဦးမူလရှိနေသော လူ သာမန်တို့၏ စိတ်ဝေဒနာခံစားမှုကို ဘေးချိတ်၍ထားပြီးလျှင် သူ စစ်ဆေးနေရသော မှုခင်း၌ တရားချိန်ခွင်ကိုသာ ချိန်စက်ကြည့်နေ ရပါသည်။ တရားခံ၏မျက်ရည်ကိုလည်း သူ မမြင်နိုင်၊ သူ မြင်ရမည့် အရာကား ဥပဒေသာ ဖြစ်သည်။

သို့သော် ဤအကြောင်းအရာတို့ထက် ပို၍ လေးနက်ပြီး သမိုင်းတွင် ကျန်ရစ်ခဲ့သည့် တရားခွင်ဇာတ်လမ်းများသည် လောက၌ တကယ်ဖြစ်ခဲ့သည်။ ထိုဇာတ်လမ်းတို့တွင် မညီညာသော ကမောက် ကမနိုင်လှသည့် ဇာတ်ကွက်တို့လည်း ပါဝင်သည်။

တစ်ခါတစ်ရံ တကယ့်တရားခံသည် တရားလို ဖြစ်နေရပြီး တရားလိုသည် တရားခံဘဝသို့ ရောက်နေရသော အမှုများလည်း ရှိသည်။ သန်လျက်ခိုးသူ တုရင်က သန်လျက်ကို ဖင်ခုထိုင်၍ အပြစ် ကင်းသူအား စားမိုးကာ သန်လျက်သူခိုးကို ရှာဖွေစစ်ဆေးနေသော အမှုများလည်း ရှိခဲ့ပါသည်။ သူတစ်ပါး တိုင်းပြည်အား မတရားလှယူ

အုပ်ချုပ်ခဲ့သော နယ်ချဲ့သမားသည် ကိုယ့်တိုင်းပြည် လွတ်မြောက်ရေး အတွက် ပြန်လည်ခွဲခံသော သူရဲကောင်းကို ရုံးတင်စစ်ဆေး ဖြစ်ဒဏ် ချမှတ်ခဲ့သော အမှုများလည်း ရှိပါသည်။ အပြစ်ကင်းသူတစ်ယောက် ကို မတရား ဩဇာသုံး၍ ကိုယ့်လက်ဝယ် ပိုင်ဆိုင်သော တရားရုံးကို အသုံးပြုကာ လက်စားချေခဲ့သော အမှုများလည်း ရှိပါသည်။ ဤမှစ၍ တို့သည် သမိုင်းတွင် ဖျောက်ဖျက်၍ မရစေကောင်းသော ရှက်ဖွယ်လိလိ မှတ်တမ်းအဖြစ် ကျန်ရစ်ခဲ့ကြပါသည်။

တခြားတစ်ဖက်တွင်လည်း အပြစ်ကင်းပါလျက် သူခိုးက လူ ဟစ်ခံရသော ပုဂ္ဂိုလ်တို့သည် ရှိခဲ့၏။ ထိုပုဂ္ဂိုလ်တို့တွင် ကြီးစင်ကို မြင်ပါလျက်၊ ကားစင်ကို တွေ့နေပါလျက် မကြောက်မရွံ့ မတုန်မလှုပ် ဘဲ အမှန်တရားကို ဖွင့်ထုတ်ခံသွားကြသော တရားခံ သူရဲကောင်း များလည်း ရှိခဲ့ပါသည်။ တရားခံဘဝဖြင့် ပြစ်ဒဏ်မှ လွတ်ငြိမ်းချမ်းသာ ခွင့် တောင်းခံရမည့်အစား ထောင်ဒဏ်ကို တောင်းခံသွားသူ၊ သေဒဏ် ကို ဖိတ်ခေါ်သွားသူ၊ ကြိုးစင်ပေါ် ရင်ကော့၍ တက်သွားသူများလည်း ရှိခဲ့ပါသည်။

သူတို့သည် မျိုးချစ်သူရဲကောင်းများ ဖြစ်သည်။ သူတို့သည် ကိုယ့်လူမျိုး၊ ကိုယ့်တိုင်းပြည် လွတ်မြောက်ရေးအတွက် နယ်ချဲ့တို့၏ မတရားသော တရားခွင်တွင် ရဲရဲတောက် လွတ်လပ်ရေး ကြိုးကြော်သံ ကို အော်ဟစ်ရင်း ကြိုးစင်ပေါ် တက်သွားကြသူများ ဖြစ်သည်။ သူတို့ သည် ဖက်ဆစ်နှင့် နယ်ချဲ့တရားခွင်ကို လွတ်လပ်ရေး၊ ဖက်ဆစ် ဆန့်ကျင်ရေး တရားဟောစင်အဖြစ် အသုံးပြုခဲ့ကြသည်။ သူတို့သည် သစ္စာတရား၏ ရှေ့နေများဖြစ်၏။ အမှုမှ လွတ်ငြိမ်းချမ်းသာခွင့်ရရေး ထက် သစ္စာတရားကို ပို၍ မြတ်နိုးသူများ ဖြစ်ကြ၏။ သစ္စာတရား အတွက် ထောင်သွင်း အကျဉ်းချထားမှုကို မကြောက်မရွံ့ မတုန်မလှုပ် သူများ ဖြစ်သည်။

သူတို့သည် သမိုင်းဝင် စာပေဂန္ထဝင်အဖြစ် ကျန်ရစ်ခဲ့အောင် နှလုံးသားမှ ပေါ်ထွက်လာသော စကားလုံးတို့ဖြင့် ရဲရဲတောက် လွတ်လဲသွားကြသည်။

ထိုပုဂ္ဂိုလ်၊ ထိုသူရဲကောင်းတို့၏ လျှောက်လဲချက်၊ တင်ပြချက်၊ အစစ်ခံချက်များကို ဥပဒေ စာပေ မှတ်တမ်းတစ်စောင်အဖြစ် ကျန်ရစ် ခဲ့ရန် ရည်ရွယ်ချက်ဖြင့် ဤစာအုပ်ကို ရှာဖွေပြုစုခဲ့ပါသည်။

ဤစာအုပ်တွင် ပါဝင်သော ပုဂ္ဂိုလ်တို့သည် တစ်ဦးနှင့်တစ်ဦး၊ ကာလဒေသ ပယောဂ ဖြစ်ရပ်အမျိုးမျိုးတို့ဖြင့် သီးခြားပါဝင်ခဲ့ကြသူ များ ဖြစ်သည်။ တစ်ဦးနှင့်တစ်ဦး ခေတ်ကာလချင်း မတူ၊ ဘဝအခြေ အနေချင်း မတူ၊ နေရာဌာနချင်း မတူ၊ ဖြစ်ရပ်ဇာတ်လမ်းချင်းလည်း မတူ ကွဲပြားကြပါသည်။ သို့သော် သူတို့၌ တူညီသော အကြောင်းရင်း ခံတစ်ချက် ရှိပါသည်။ ထိုအကြောင်းမှာ အမှန်တရားပင် ဖြစ်ပါသည်။

ဤစာအုပ်၌ ပါဝင်သော လျှောက်လဲချက်များတွင် အချို့မှာ မိမိအမှုသည် တရားခံလွတ်မြောက်ရေးအတွက် ပြောဆိုမြောက်သော စကားလုံး၊ တိကျသောယုတ္တိတို့ဖြင့် နာရီပေါင်းများစွာ ကြိုးစား လျှောက်လဲသွားကြသော ဥပဒေရှင် ရှေ့နေကြီးတို့၏ လျှောက်လဲချက် များလည်း ပါဝင်ပါသည်။ အချို့သည် ရက်စက်ယုတ်မာသော လူသတ်သမား၏ ရက်စက်မှု၊ ယုတ်မာမှုတို့ကို အကွင်းလိုက် အကွင်း လိုက်ပေါ်အောင် ဖော်ထုတ်ပြီး နောင်အနာဂတ် လူ့သမိုင်းတွင် ဤသို့ ရာဇဝတ်မှုမျိုး မဖြစ်ပွားအောင် ကြိုးစားလျှောက်လဲခဲ့သည့် ပညာရှိ တရားလိုရှေ့နေကြီး၏ လျှောက်လဲချက် များလည်း ပါဝင်ပါသည်။

အချို့မှာမူ မိမိအပေါ် ပယောဂအမျိုးမျိုးတို့ဖြင့် တရားဥပဒေကို အလှဲသုံးစား ပြုပြီး မတရားရုံးတင်စစ်ဆေးသော တရားခွင်တွင် တရားခံအဖြစ် ရှေ့နေမငှားဘဲ ကိုယ်တိုင်ခံခဲ့လျှောက်လဲသွားသော သူရဲကောင်းတို့၏ လျှောက်လဲချက်များ ဖြစ်ပါသည်။ သူတို့အထဲတွင် ဥပဒေပညာကို တတ်ကျွမ်းသူများလည်း ပါဝင်သည်။ ဥပဒေပညာကို လုံးဝ နားမလည် မတတ်ကျွမ်းသည့် ပုဂ္ဂိုလ်များလည်း ပါဝင်သည်။

ဆိုကရေတီးသည် မိမိ၏ တွေးခေါ်မြော်မြင်ရေး ပညာအတွက် အသင် တရားသူကြီးတို့၏ရှေ့တွင် ခူးထောက်အရုံးမပေးဘဲ အမှန် တရားကို ဖွင့်ဟပြောဆိုကာ အဆိပ်ရည်ကို အေးအေးဆေးဆေး သောက်သုံးသွားခဲ့၏။

ဂျိုးအော့စ်အတ်သည် ပြင်သစ်မြေပေါ်သို့ မတရားကျူးကျော် လာသော အင်္ဂလိပ်တို့ကို ပြင်သစ်တပ်မတော်ကြီးရှေ့မှ ရဲရဲပုံပုံ ခေါင်း ဆောင်ကာ ခုခံတိုက်ခိုသူ ပြင်သစ်အမျိုးသမီး သူရဲကောင်းမလေး တစ်ဦး ဖြစ်သည်။ သူသည် ငယ်ရွယ်သော အမျိုးသမီးပင် ဖြစ်ခဲ့သော် လည်း သူ့အား မတရား ပြစ်တင်ရှုတ်ချနေသော အင်္ဂလိပ် အလိုတော်ရိ တရားသူကြီးများရှေ့တွင် ခူးထောက်အရုံးမပေးဘဲ အမှန်တရားကိုသာ အစစ်ခံ၍ ကားစင်ပေါ်တက်ပြီး မီးရှို့အသတ်ခံသွားသူ ဖြစ်သည်။

ရောဘတ်အင်းမက်သည် အိုင်ယာလန်ပြည်သူများ၏ လွတ် မြောက်ရေးအတွက် အင်္ဂလိပ်တရားရုံး၌ တရားခွင်တိုက်ပွဲကို ရဲရဲ တောက်ဆင်နွှဲရင်း ကြိုးစင်ပေါ် တက်သွားသူ ဖြစ်သည်။

ဂျွန်ဘရောင်းသည် နီဂရိုးကျွန်းများ လွတ်မြောက်ရေးအတွက် တရားရုံးတော်တွင် ရဲရဲတောက် အမှန်တရားကို ဖွင့်ထုတ်ပြောဆိုရင်း သေဒဏ်ခံသွားသူ ဖြစ်သည်။

အမီးလ်နိုလာသည် မတရား ကျွန်းဒဏ်ခံနေရသော အပြစ် ကင်းသူတစ်ယောက်အတွက် တရားရုံးတိုက်ပွဲတွင် ခူးထောက်အရုံး မပေးဘဲ ထောင်ထဲဝင်သွားသူဖြစ်သည်။

ကလဲရင့်ဒါရိုးသည် မတရားရုံးတင်ခံရသော နီဂရိုး မိသားစုတို့ ဘက်မှ ရှေ့နေလိုက်ရင်း အသားအရောင်ခွဲခြားမှုကို ထိထိမိမိ ဖြစ်တင် ရှုတ်ချသွားသူဖြစ်သည်။

ဒယ်နီရယ်ဝက်စတာသည် လူ့မဆန်စွာ ရက်ရက်စက်စက် လုပ်ကြံသတ်ဖြတ်ခဲ့သော လူသတ်သမားတို့အား တရားခွင်တွင် ဇာတ်ခင်း၍ ပြသလို တရားခံတို့၏ ယုတ်မာမှုကို သရုပ်ပေါ်အောင် ပုံဆောင်၍ ကြိုးစင်ပေါ်ဆွဲတင်ခဲ့သူဖြစ်သည်။

ဂနီသည် အင်္ဂလိပ် ကိုလိုနီနယ်ချဲ့သမားတို့၏ တရားခွင်၌ ကိုယ့်အပြစ်ကို အယူမခံ၊ ထောင်ဒဏ်ကို တောင်းဆိုသွားရင်း အိန္ဒိယ ပြည်သူတို့၏ လွတ်လပ်ရေး တရားကို ဟောပြောသွားသူ ဖြစ်သည်။

ဂျော်ဂျီဒီမီထရော့စ်သည် နာဇီတို့၏ တရားခွင်တွင် ဂျာမန် နာဇီတို့၏ လုပ်ကြံမှုကို ကမ္ဘာတန်အောင် လှုံ့ဆော်ပွင့်ချခဲ့သူ ဖြစ်သည်။

ရောဘတ်အိပ်(ချ်)ဂျက်ဆင်သည် လူ့သမိုင်း၌ မကြုံဖူးအောင် လူသားတို့အား ကုဋေကုဋာချီကာ သတ်ဖြတ်ခဲ့သည့် စစ်မီးကို မျှားခဲ့ သည့် လူမဆန်သူ နာဇီစစ် တရားခံတို့အား သမိုင်းတွင် ကြီးမားသော သင်စနိုးစာဖြစ်စေရေးအတွက် ရွတ်ချပြောဆို ဖြစ်တင်ပေးဖန်သွားသူ ဖြစ်သည်။

ဖီဒယ်ကတ်စထရိုသည် ဘာတစ္စတာ အာဏာရှင်အစိုးရ၏ တရားခွင်၌ ပြစ်ဒဏ်ကို တောင်းခံရင်း ဘာတစ္စတာကို တရားခံအဖြစ် ပြန်လည်စွဲချက်တင်သွားသူ ဖြစ်သည်။

ထိုပုဂ္ဂိုလ်၊ ထိုခေါင်းဆောင်၊ ထိုပညာရှင်တို့၏ တရားခွင် လျှောက်လဲချက်များကို ဥပဒေသဘောဖြင့် လေ့လာနိုင်ရန် စုဆောင်း ရှာဖွေတင်ပြထားပါသည်။ သို့သော် အများပြည်သူများ ဖတ်ရှုလေ့လာ နိုင်စေရန် ဥပဒေရှင်များသာ နားလည်နိုင်မည့်ခက်ခဲသော ဥပဒေသုံး စကားလုံး စကားရပ်များကို ဝမ်းနည်းစွာ ချွန်ထားရန်ခဲ့ပါသည်။ ဤအတွက် ဥပဒေပညာရှင်များက ခွင့်လွှတ်လိမ့်မည်ဟု မျှော်လင့်ပါ သည်။

ဘာသာရပ်အမျိုးမျိုးက ရှာဖွေတင်ပြရသည့်ဖြစ်သောကြောင့် အချို့သော ဘာသာပြန်ချက်များသည် ဈာတ်ချော်တိမ်းပါးနေပါလျှင် ရှာဖွေတင်ပြသူ၏ အပြစ်သာဖြစ်ကြောင်း ဝန်ခံပါသည်။

မောင်ကိုယု  
တရားရုံးချုပ်ရှေ့နေ  
လက်ထောက်ကထိက၊ ဥပဒေပညာဌာန  
ဝိဇ္ဇာနှင့်သိပ္ပံတက္ကသိုလ်၊ ရန်ကင်း  
၁၉၆၇ ခု၊ ဒီဇင်ဘာ ၁၀ ရက်